

امریکہ سب سے نفرت انگیز ملک - 8 / Aug / 2011

قائد انقلاب اسلامی نے فرمایا ہے کہ دنیا بھر میں امریکہ سے نفرت بڑھ رہی ہے اور عالم اسلام میں اس سے زیادہ قابل نفرت ملک کوئی اور نہیں ہے۔

اتوار کی شام تہران میں مجریہ، مقننہ اور عدلیہ کے سربراہوں، ماہرین کی کونسل کے سربراہ، کابینہ کے ارکان، ارکان پارلیمنٹ، مختلف اداروں کے حکام، ائمہ جمعہ، صوبوں میں ولی امر مسلمین کے نمائندوں اور مسلح فورسز کے سینیئر کمانڈروں کے اجتماع سے خطاب میں علاقے اور دنیا میں پیدا ہونے والے بالکل نئے قسم کے حالات کا حوالہ دیا اور ملک کی صورت حال کی ایک جامع تصویر پیش کرتے ہوئے فرمایا کہ بتیس سال گزر جانے کے بعد اسلامی جمہوری نظام کی پوزیشن کی حقیقت پسندانہ تصویر کشی سے ثابت ہوتا ہے کہ ملک اس وقت ناقابل تصور پیشرفت اور کامیابیاں حاصل کر چکا ہے جو بلندیوں کی جانب پیش قدمی جاری رکھنے کے سلسلے میں انتہائی حوصلہ افزا اور اچھی بنیاد ہے تاہم اس کے ساتھ ہی ساتھ ترجیحات اور ادھورے کاموں کی ایک طویل فہرست بھی ہے جنہیں انجام دینے کے لئے ہمدلی، اتحاد، مربوط مساعی، اصولوں اور اقدار پر ثابت قدمی کے ساتھ اور نظام پر عوام کے اعتماد اور نوجوانوں کے جذبہ خود اعتمادی کو بروئے کار لاتے ہوئے مواقع سے بہرہ ور استفادہ کرنے کی ضرورت ہے۔ قائد انقلاب اسلامی نے ملکی حالات کے جائزے میں حقیقت پسندی کو مد نظر رکھنے کی ضرورت پر زور دیا اور فرمایا کہ ملک کی صورت حال کے سلسلے میں صحیح نتیجے پر پہنچنے کے لئے علاقے اور دنیا کے معروضی حالات کو بھی سامنے رکھنا ضروری ہے کیونکہ علاقے میں پھیلی اسلامی بیداری، مغربی دنیا میں پھیلا معاشی بحران اور مغرب میں انتہا پسندی کی لہر اسلامی انقلاب کی فتح کے اوائل سے اب تک کے عظیم المثل تغیرات ہیں۔ قائد انقلاب اسلامی نے فرمایا کہ علاقے اور دنیا میں پیش آنے والے ان بے مثال حالات کی وجہ سے اسلامی جمہوری نظام کے لئے بڑے اہم مواقع پیدا ہو گئے ہیں چنانچہ اگر ملکی حالات کا صحیح اندازہ نہ ہو تو ممکن ہے کہ یہ مواقع ضائع ہی نہیں بلکہ خطرات و مشکلات میں تبدیل ہو جائیں۔

قائد انقلاب اسلامی نے ملکی حالات کے صحیح اندازے کے لئے حقیقت پسندانہ طرز فکر کی پابندی اور یکطرفہ سوچ سے گریز کو لازمی قرار دیا اور فرمایا کہ ملکی حالات کا جائزہ لیتے وقت مثبت نکات اور خامیوں دونوں کو مد نظر رکھنا چاہئے اور منفی طرز فکر سے اجتناب کرنا چاہئے۔

قائد انقلاب اسلامی نے بعض حکام اور سیاسی شخصیات کے اندر پائی جانے والی منفی سوچ پر نکتہ چینی کی اور ایسی اجتماعی سوچ کو مایوسی و ناامیدی کی وجہ قرار دیتے ہوئے فرمایا کہ افسوس کی بات ہے کہ بعض جرائد اور اخبارات بھی خاص مقاصد کے تحت منفی پیغام کی حامل سرخیاں لگاتے ہیں، یہ روش غلط ہے۔

قائد انقلاب اسلامی آیت اللہ العظمی سید علی خامنہ ای نے فرمایا کہ صرف خوبیوں کو دیکھنا بھی درست نہیں کیونکہ یہ جھوٹے اطمینان کا باعث بنتا ہے۔ آپ نے یونیورسٹیوں اور دینی علوم کے مراکز سے وابستہ دانشوروں اور حکام کو مثبت اور منفی باتوں کے صحیح اور ماہرانہ مطالعے کی دعوت دی اور فرمایا کہ مثبت نکات ملک کی صلاحیتوں اور توانائیوں کی نشانی ہیں جبکہ منفی نکات سے ترجیحات کا اندازہ ہوتا ہے، لہذا دونوں فہرستوں کو مد نظر رکھتے ہوئے پیشرفت و رفعت کی سمت مناسب انداز میں پیش قدمی کی جا سکتی ہے۔

قائد انقلاب اسلامی نے اپنے خطاب میں موجودہ حالات میں ملک کی بعض مثبت باتوں کا ذکر کرتے ہوئے فرمایا کہ یہ مثبت نکات بتیس برسوں کے دوران اسلامی جمہوریہ ایران کی مربوط اور بلا وقفہ مساعی کے ثمرات ہیں جن کے حصول میں بہت سے نشیب و فراز بھی آئے۔

قائد انقلاب اسلامی نے مشکلات پر غلبے کی طاقت کو اسلامی نظام کی اہم مثبت خصوصیت قرار دیا اور فرمایا کہ انقلاب کی کامیابی کے اوائل سے تاحال اسلامی نظام کو دنیا کی بڑی طاقتوں کی جانب سے مختلف پیچیدہ سیاسی، فوجی اور اقتصادی خطرات کا سامنا رہا تاہم نظام اپنے عوام اور ذاتی توانائیوں کے سہارے سب پر غالب آتا رہا۔ قائد انقلاب اسلامی کے بقول ملک کی دوسری اہم خصوصیت نظام اور عوام کے درمیان پایا جانے والا باہمی

اعتماد ہے۔ آپ نے فرمایا کہ اس وقت ایران کے عوام کے اندر اسلامی نظام پر جس طرح کا اعتماد پایا جاتا ہے وہ دنیا میں شاید ہی کسی نظام کے سلسلے میں دیکھنے میں آئے۔ قائد انقلاب اسلامی نے دو سال قبل صدارتی انتخابات میں اسی فیصدی سے زائد پولنگ، یوم قدس اور اسلامی انقلاب کی سالگرہ کے جلوسوں میں عوام کی پر شکوہ شرکت کا حوالہ دیتے ہوئے فرمایا کہ اس سال بھی شدید گرمی کے موسم میں دنیا ماہ رمضان میں اور یوم قدس پر ایرانی عوام کی عظمت کا مشاہدہ کرے گی۔

نام نہاد مصلحت پسندی کے نام پر بعض افراد یہ باتیں کرتے ہیں کہ اسلامی نظام سے عوام کا اعتماد ختم ہو گیا ہے تاہم قائد انقلاب اسلامی نے ان خیالات پر شدید نکتہ چینی کرتے ہوئے فرمایا کہ عوام اسلامی نظام کو چاہتے ہیں اور اس کی حفاظت کے لئے کمر بستہ ہیں۔

قائد انقلاب اسلامی نے پابندیوں کے عالم میں حاصل ہونے والی پیشرفت کو بھی ملک کی ایک اہم خصوصیت قرار دیا اور فرمایا کہ سخت ترین پابندیوں کے دور میں جب دشمن مفلوج کر دینے والی پابندیوں کی باتیں کر رہا ہے، ملک سائنس و ٹکنالوجی سمیت مختلف شعبوں میں حیرت انگیز ترقی کر رہا ہے۔ ایٹمی کامیابیاں، نینو ٹیکنالوجی، ایرو اسپیس، سپر کمپیوٹر، اسٹیم سیلز، کلوننگ، نیوکلیر میڈیسن وغیرہ سائنس و ٹکنالوجی کے شعبے میں ایران کی زبردست ترقی کی مثالیں ہیں جن میں بعض ٹکنالوجیاں ایسی ہیں جو دنیا کے معدودے چند ممالک کے پاس ہی ہیں۔

قائد انقلاب اسلامی نے بنیادی تنصیبات کی تعمیر اور دیگر ترقیاتی کاموں کا حوالہ دیا اور فرمایا کہ قومی خود اعتمادی بھی ملک کی ایک بڑی کامیابی ہے، اس طرح سے کہ موجودہ نوجوان نسل کے اندر جو خود اعتمادی پائی جاتی ہے وہ انقلاب کی پہلی اور دوسری نوجوان نسل سے زیادہ خود اعتمادی سے آراستہ ہے۔

عالمی سطح پر ایران کے مقام و مرتبے میں اضافہ بھی ان اہم نکات میں تھا جن پر قائد انقلاب اسلامی نے تاکید فرمائی، آپ کا کہنا تھا کہ اسلامی جمہوریہ ایران آج ایک محترم، موثر، بانفوذ اور عالمی وقار کا حامل ملک ہے۔ قائد انقلاب اسلامی نے اصولوں، اقدار اور انقلاب کے نعروں پر عوام اور حکام کی ثابت قدمی کو اس عالمی وقار کا سرچشمہ قرار دیا اور فرمایا کہ اس وقت اسلامی جمہوریہ ایران کو ہمیشہ سے زیادہ عزت و احترام کی نگاہ سے دیکھا جاتا ہے جبکہ دوسری جانب علاقے اور دنیا میں امریکہ کے خلاف نفرت بڑھ رہی ہے اور امریکہ اس وقت علاقے اور عالم اسلام میں سب سے زیادہ ناقابل اعتماد اور نفرت انگیز ملک بن گیا ہے۔

قائد انقلاب اسلامی آیت اللہ العظمی سید علی خامنہ ای نے فرمایا کہ اگر مغربی ملکوں کے عوام کو اس حقیقت کا پتہ چل جائے کہ ان ملکوں کی حکومتوں پر امریکہ اور صیہونی حکومت کا تسلط ہی ان کی مشکلات کا اصل سبب ہے تو یورپ میں بھی امریکہ کی مقبولیت میں کمی واقع ہوگی۔

قائد انقلاب اسلامی نے اسلامی جمہوریہ ایران کی عالمی ساکھ کو مخدوش ظاہر کرنے کی بعض حلقوں کی کوششوں کا حوالہ دیا اور فرمایا کہ بعض لوگ یہ تاثر عام کرنا چاہتے ہیں کہ چونکہ اسلامی نظام اپنے موقف پر اٹل رہا اس لئے ایران کی عالمی ساکھ کو دھچکا لگا ہے جبکہ بعض ادوار میں جب حکام نے مغرب کے مقابلے میں نرمی کا مظاہرہ کیا تو ان (مغرب والوں) کا رویہ اور بھی تلخ اور توہین آمیز ہو گیا۔

آپ نے فرمایا کہ ایک زمانہ ایسا بھی آیا کہ ملک کے حکام نے امریکی حکام کی قصیدہ خوانی بھی کی لیکن امریکہ کے فرومایہ صدر نے فوراً اسلامی جمہوریہ ایران کو شیطنیت کا محور قرار دے دیا۔

قائد انقلاب اسلامی نے فرمایا کہ ایک اور دور میں ایک یورپی ملک سے بظاہر اچھے تعلقات قائم ہوئے اور وہ حکومت ایران کی تعریفیں بھی کرتی تھی لیکن اسی یورپی حکومت نے میکسن ریسٹورنٹ کے مسئلے میں ایک عدالت تشکیل دی اور یورپی ممالک نے تہران سے اپنے سفیروں کو واپس بلا لیا اور بخیال خود ایران کو طمانچہ رسید کرنے کی کوشش کی لیکن انہیں اور بھی زناٹے دار تھپڑ ملا۔ قائد انقلاب اسلامی نے فرمایا کہ جب بھی اسلامی نظام نے امریکہ اور یورپ کے مقابلے میں نرمی دکھائی وہ مزید گستاخ ہو گئے اور جہاں بھی اسلامی نظام نے اپنے نعروں اور انقلاب کی بنیادوں پر ثابت قدمی کا مظاہرہ کیا اسلامی جمہوریہ ایران کا وقار بڑھا ہے۔

قائد انقلاب اسلامی نے علاقے کی صورت حال کی جانب اشارہ کرتے ہوئے فرمایا کہ خطے کے حالات امریکہ اور

عالمی صیہونیزم کے تصورات کے بالکل برخلاف ہیں۔ آپ نے اسلامی بیداری کو انتہائی اہم اور غیر معمولی قرار دیا اور فرمایا کہ مصر تیونس اور یمن میں جو کچھ ہو رہا ہے اس کی وسعت کا اندازہ نہیں لگایا جاسکتا اور اس کے وسیع نتائج بعد میں سامنے آئیں گے۔ آیت اللہ العظمی سید علی خامنہ ای نے اس بات پر تاکید فرمائی کہ مصر کے ڈکٹیٹر کو عدالت کے کٹہرے میں لانا انتہامعنی خیز، حیرت انگیز اور عمیق واقعہ ہے اور اس بات کی علامت ہے کہ اسرائیل پر عرصہ حیات تنگ ہوتا جا رہا ہے۔ قائد انقلاب اسلامی نے خطے کے ملکوں کے حالات کو اپنے قابو میں کرنے کی غرض سے امریکہ کی سرٹوڑ کوششوں کی جانب اشارہ کرتے ہوئے فرمایا کہ یہ کوششیں اب تک لاجواب رہی ہیں اور آئندہ بھی ان کا کوئی نتیجہ برآمد نہیں ہوگا۔ آپ نے لیبیا کی صورتحال پر اپنی گہری تشویش کا اظہار کرتے ہوئے فرمایا کہ لیبیا میں مغرب کی پالیسیاں انتہائی خطرناک اور گھناؤنی ہیں کیونکہ وہ لیبیا کی عوامی تحریک سے فائدہ اٹھاتے ہوئے اس ملک میں تیل کے ذخائر پر قبضہ کرنے کے علاوہ لیبیا میں اپنے فوجی تسلط کو مستحکم کرنے کی کوشش کر رہے ہیں تاکہ پورے شمالی افریقہ اور خاص طور پر مصر اور تیونس پر اپنی بالادستی قائم کی جاسکے۔